



איז לבנה לאַנד

פערעל
פראַגער





געדרוקט אין
פּינסקײַמזל פּרעס.

Copyright, 1921
by
Farlag America



א.

אין דער שטאָט פראג איז אמאָל געווען א גרויסער רב. דער רב איז געווען א גרויסער צדיק, און ווען ער פלעגט מחדש זיין די לבנה, פלעגן זיינע אויגען לייכטען מיט א גרויסער לויטערקייט, און זיין הויכער שטערען און זיין זילבערנע באָרד פלעגן פינקלען אין דער נאכט מיט אזא כשוף-ליכט, וואָס מען האָט געקאָנט זעהן אויף מיילען, ווייל ער איז געווען א גרויסער צדיק און א גרויסער בעל מופת.

איינער פון די פראגער אידען, וואָס האָט זעהר שטארק ליב געהאט צו זיין אינאיינעם מיט'ן רב ביי קידוש לבנה, איז געווען בערעל פראגער — א דארער איד, א סוחר, וואָס פלעגט אויספאָרען וועלטען.

איינמאָל האָט געטראָפּען, אז בערעל איז אוועק ערגעץ אין דער ווייטער וועלט אויף אזוי לאנג, אז מען האָט געמיינט, אז ער איז ערגעץ פארפאלען געוואָרען, צי חלילה דערטרונקען געוואָרען. נאָר ווען דער רב איז זיך אמאָל געשטאנען אין אן אָנהויב-חודש'דיגער לבנה נאכט אין מיטען מארק און האָט אינאיינעם מיט א גרויסער עדה אידען מחדש געווען די לבנה, האָבען אלע מיטאמאָל אויפגעהויבען די אויגען און דערוועהן — א מענש פליהט איבער'ן הימעל!...

דאָס איז פונקט געווען ביי די „שלום עליכם'ס".
האָט דער רב אויפגעהויבען זיין ליכטיגען פנים און אויס-געשריען צום פליהענדיגען מענשען:

— שלום עליכם !

האָט דאָס דעם מענשען גלייך גענומען ציהען אראָפּ, און ער
איז אראָפּגעפאלען כמעט צום רב אין די הענט אריין. און אלע
האָבען מיט שרעק דערוועהן, אז דאָס איז בערעל פראגער, דער
דארער איד, דער סוחר.

ב.

בערעל פראגער איז זיך געהאט געבאָרען איבער'ן ים מיט סחורה, וואָס ער האָט איינגעהאנדעלט אין ווייטע לענדער. איין אויפדערנאכט איז ער אזוי געשטאנען אויף דער שיף און געקוקט, ווי די נולע לבנה הויכט זיך אויף פון דעם מיטען ים, — ווי דער גאַנצער ים נעמט אליץ ווערען העלער און ליכטיגער, אזוי ווי מיליאָנען אויגען וואָלטען זיך אין אים פאנאנדערגעפענט. — און אזוי, אז אלע וואַסערען פון דעם ים האָבען אויפגעשיינט מיט אזא גרויסען און ליכטיגען כח, ווי זיי וואָלטען מיטאַמאָל אלע אינאיינעם גענומען זינגען שירה צו גאָט, צו דער נאכט און צום הימעל.

פאלט דערביי בערלען איין :

— אָט ערשט איצט קאָן מען פארשטעהן די שעהנקייט פון אונזער רב ביי קידוש לבנה! ... ווייל עס איז דאָך, ווי דאָס גאנצע איצטיגע ליכט פון דעם אויפגעשיינטען ים וואָלט אין זיין פנים געלעגען...

און דערביי האָט זיך בערלען זעהר שטארק גענומען בענקען נאָכ'ן רב און נאָך זיין שטאָט פראג.

האָט ער זיך גענומען טרייסטען דערמיט, וואָס ער וועט, מיט גאָטס הילף, אינגיכען קומען אהיים, און צו דעם נייעם קידוש לבנה וועט ער שוין איה"ש זיין אינאיינעם מיט די אנדערע פראגער אידען לעבען דעם רב זייערען.

האָט זיך אָבער אינמיטען דערינען ווייט ארויף, צווישען

הימעל און וואסער באוויזען א וואַלקען, און נאָך דעם וואַלקען נאָך איינער און נאָך איינער, ביז די לבנה איז פארשטעלט געוואָרען, ביז דער הימעל און די נאכט זענען געוואָרען פינסטער און שוואַרץ, ביז דער ים איז מיטאמאָל געוואָרען ווילד און וויסט און ביז, ווי מען וואָלט אים פלוצלונג אלע זיינע ליכטיגע אויגען אויסגעשטאָך כען. און ער האָט זיך צערייצט מיט אזא העלישען כעס, אז ער האָט גענומען אויפשאַגען זיינע כוואליעס אין טויזענטער איי-לענדיגע חילות, אין טויזענטער מחנות ווילד צעשראָקענע פערד מיט שוימיגע ווייסע גריוועס. און די ווייסע וואסער חילות און וואסער פערד זענען מיט גרויס צאָרען געשפרונגען איינע אויף די אנדערע און עס איז פון זיי מיט אַמאָל געוואָרען שרעקליך שרייענדיגע בערג, וואָס האָבען זיך גענומען הויבען ווי ריזיגע גלעזערנע פאַלאַצען און זענען גלייך צעבראָכען געוואָרען אין וויי-סען שטויב.

און אזוי האָט זיך דער ים מיטאמאָל גענומען ווילד טראָגען פון איין עק הימעל ביז'ן צווייטען. און די שיף האָט ווי א שפענד-דיל גענומען פליהען און שפרינגען איבער די רוקענס פון די ווא-סער מחנות. און אזוי פון איין וואסער מחנה צו דער צווייטער, ביז זי איז צעטרייסעלט און צעבראָכען געוואָרען אין שטיקער, און אלע מענשען, וואָס האָבען זיך געפונען אויפ'ן שיף, זענען אריינגעפאלען אין ים אריין.

בערעל פראגער האָט אָבער די גאנצע צייט אלץ ניט אויפ-געהערט צו טראכטען, אז אים וואָלט זיך זעהר וועלען כאָטש נאָך איין מאָל שטעהן מיט'ן רב ביי קידוש לבנה. האָט אים דערפאר גאָט געהאָלפען, און ער האָט זיך אָנגעכאפט אָן א ברעט. אָן דעם ברעט האָט זיך אָנגעכאפט נאָך איינער. דאָס איז געווען א גרוי-סער, גראָבער טערק. האָט דער שטורעם זיי אזוי לאנג געטראָגען איבער דעם פארשוימטען ים, ביז ער האָט זיי ארויסגעוואָרפען אויף א וויספע.

ג.

ליגען זיך אזוי צוויי נאסע מענשען אויף דער וויספע —
דער גרויסער, גראַבער טערק און דער קליינער, דארער בערעל.
בערעל טראכט:

— נו. וואָס וועט זיין? ...

און דער טערק טראכט גאָרניט.

זאָגט בערעל צום טערק:

— א יא, מיר האָבען א גרויסען גאָט?

זאָגט דער טערק א צעשראָקענער:

— א? ... וואָס? ...

זאָגט בערעל:

— וואָס הייסט „א? וואָס?“ — זעהסט דאָך. אָט האָט ער

אונז געשענקט דאָס לעבען.

זאָגט דער טערק א צעשראָקענער.

— נו, וואָס וועט איצטער זיין? ...

— ענטפערט בערעל:

— וואָס הייסט „וואָס וועט איצטער זיין?“ — קום, וועלען

מיר זוכען!

געהען זיי אזוי ביידע ארום א מאָג און א נאכט, און נאָך א
מאָג, און נאָך א נאכט, און זיי זענען שוין ביידע גוט הונגעריג
און מיד, און זיי קאָנען זיך נאָך אלץ ניט דערשלאָגען צו א מענש-
ליכען ישוב.

ערשט אויפ'ן דריטען פארנאכט הויבען זיי מיטאמאָל אויף

זייערע אויגען און דערזעהען פון דער ווייטען, אז אין איין זייט
פון דער ווילדער וויספע זעצט זיך די גרויסע זון, אין דער צוויי-
טער זייט וויספע הויכט זיך אויף די גרויסע לבנה, און אין מיטען,
צווישען דער אויפגעהענדער לבנה און דער אונטערגעהענדער זון,
שטעהט א פאסטוך מיט א טשערעדע שאף. — —

דערפרעהען זיי זיך ביידע און לאזען זיך גלייך אנטקעגען דעם
פאסטוך מיט דער טשערעדע.

ווי נאך אבער זיי קומען אן נאָהענט, דערזעהען זיי, אז דער
פאסטוך איז א זעהר הויכער מענש, און אז ער האָט נאָר איין
אויג, און דאָס אויג שטעהט ביי איהם אויפ'ן סאמע מיטען
שטערען...

האָבען זיי זיך פאר אים דערשראָקען, ווייל זיי האָבען דאָך
גלייך דערזעהן, אז דאָס איז א ווילדער ריז, א רוצח.

און זיי האָבען אודאי געוואָלט אנטלויפען.

לאָזט זיי שוין אָבער דער ריז ניט אנטלויפען, נאָר ער
נעמט זיי אריין צווישען זיינע שאף און האַלט זיי דאָרט ביז עס
ווערט נאכט.

און אז עס איז געוואָרען נאכט, האָט דער ריז גענומען
פארטרייבען זיינע שאף, האָט ער זיי אויך פארטריבען אינאיינעם
מיט די שאף אין א גרויסען הויף מיט א הויכען פארקאן און האָט
הינטער זיך פארשלאָסען דעם טויער...

טראכט בערעל:

— נו, וואָס וועט איצטער זיין? ..

און דער טערק טראכט גאָרניט.

און דער ריז מיט'ן איינציגען אויג אין מיטען שטערען נעמט
זיך ביי דעם שיין פון דער לבנה פאנאנדערלעגען א גרויס פייער.
און ווען דאָס פייער ברענט זיך פאנאנדער, נעמט דער ריז
זיין שפיז אין האנט און געהט צו צו בערלען און גיט אים א טאפ.



“אודער ריז האט דעם טעק אפגעבראטן.”

— זעהט ער, אז בערעל איז דאר, הויט און ביין, לאזט ער אים אָפּ און געהט צו צום טערק און גיט אים אַ טאַפּ. — זעהט ער, אז דער טערק איז פעט און רויט — שטעכט ער אים אריין דעם שפיז אין בויך און לעגט אים אויפ'ן פייער בראַטען.

און דער ריז האָט דעם טערק אָפּגעבראַטען, און האָט אים אויפגעגעסען און האָט פארטרונקען מיט אַ פאס וויין, און האָט זיך געלעגט שלאָפען.

ה.

און אז בערעל האָט דערזעהן, אז פון דעם טערק זיינען שוין אפילו די ביינער ניט געבליבען, איז אויף אים אָנגעפאלען א גרויסער שרעק.

זיצט ער אזוי צווישען די שאָף און טראכט:
— סטייטש, איך האָב דאָך אין דער היים א ווייב מיט קינד-
דער, וואָס וועט פון זיי איצטער ווערען! ?... און דערצו ווילט
זיך מיר דאָך אזוי שטארק כאַטש נאָך איינמאָל זעהן אונזער היי-
ליגען רב ביי קידוש לבנה...
און ווי נאָר בערעל טראכט אזוי, קומט אים אין קאָפּ אזא
רעיון:

— אזוי ווי דער ריז האָט זיך אָנגעגעסען און אָנגעטרונקען
מיט אזוי פיעל וויין, שלאָפט ער דאָך איצט געשמאק, איז צו וואָס
זאָל איך, בערעל פראגער, איצט זיצען צווישען די שאָף, ווי א באָק,
און ווארטען, ביז ער וועט זיך אויפכאפען און וועט מיך אויך אָפּ-
בראַטען ? !...

און בערעל האָט זיך מיטאמאָל אויפגעהויבען פון צווישען די
שאָף און איז צוגעגאנגען און האָט אָנגענומען דעם ריז'ס שפיז און
האָט אים אריינגעלעגט אין דעם ברענענדיגען פייער.
און ווען די שפיז איז געוואָרען שטארק רויט, האָט ער זי
ארויסגענומען פון דעם פייער. די שפיז האָט געברענט אין זיינע
הענט, ווי אן אָנגעצונדענע. און ער האָט דערביי אויפגעהויבען
זיינע אויגען צו דער לבנה און אזוי געזאָגט:

— גאָטעניו, איך בין בערעל פראגער. איך האָב דאָך אזוי פיעל מאָל מחדש געווען דיין לבנה אינאיינעם מיט אונזער הייז-ליגען רב, און איך וויל זי אויך ווייטער מחדש זיין. העלף מיר נאָר איצט פון די הענט פון דעם ריז, דעם רוצח מיט'ן איין אויג אין שטערען, וואָס האָט ליב צו עסען געבראָטענע מענשען!

און ווי נאָר בערעל האָט דאָס אָפגעזאָגט, האָט ער זיך גלייך דערפיהלט זעהר שטארק, און ער האָט אָנגענומען די שפיז און האָט איר צעגליהטען שפיז אריינגעשטאָכען אין דעם ריז'ס אויג.

האָט זיך דער ריז אויפגעכאפט מיט א גרויס געשריי און זיך גענומען ארומלויפען איבער'ן הויף צו כאפען בערלען.

בערעל אָבער האָט זיך באהאלטען צווישען די שאַף. און דער ריז איז דאָך שוין געווען בלינד, האָט ער אים ניט געקאָנט זעהן.

ווען דער ריז האָט דערפיהלט, אז ס'איז שלעכט, איז ער געדאלען אויף א המצאה, — ער איז צוגעגאנגען און האָט געעפענט דעם טויער און גענומען ארויסלאָזען די שאַף.

די שאַף האָט דער בלינדער רוצח ארויסגעלאָזען איינציגווייז, און אליין איז ער די גאנצע צייט געשטאנען לעבען טויער און געדאָפּט מיט זיינע גרויסע הענט אין דער לופט איבער די שאַף, כדי טאָמער קומט אינאיינעם מיט די שאַף אויך אָן בערעל, זאָל ער אים קאָנען כאפען און דערוואַרגען.

דערוועהט בערעל, אז ס'איז שלעכט. הויבט ער אויף זיינע הענט צום הימעל:

— סטייטש, גאָט, דו האָסט מיר געהאָלפען ביז איצט, טאָ העלף-זישע מיר אויך ווייטער!

און ווי נאָר בערעל האָט דאָס אָפגעזאָגט, אזוי איז אים גלייך געקומען אין קאָפּ אזא רעיון:

— די שאף זענען דאך זעהר גרויסע, און זיי זענען באוואקסען מיט לאנגע האָר! ...
 און בערעל נעמט און לעגט זיך ארונטער אונטער דעם בויך
 פון א גרויסער שאף און האלט זיך אָן אָן אירע לאנגע האָר, און ער
 נעמט מיט זיך מיט די ריזען שפיז און א ברויט צום עסען.
 געהט די שאף און טראָגט אים ארויס פון טויער אינאיינעם
 מיט'ן ברויט און מיט'ן שפיז.
 און אז בערעל פראגער איז ארויס פון טויער, האָט ער זיך
 אויפגעכאפט אויף די פיס און האָט גענומען לויפען, וואוהין נאָר
 די אויגען האָבען געטראָגען.

ת.

אָבער ווי נאָר בערעל איז אזוי געלאָפּען פון דעם ריו, מיט'ן שפיז אין איין האנט און מיט'ן ברויט אונטער דער אנדער האנט, האָט ער דערזעהן פון דער ווייטען, ווי עס לויפט א קלאָר ווייסע שאַף, און נאָך איר יאָגט זיך נאָך א ווילדער פאָנדול. דער פאָנדול האָט געהאט א קאָפּ פון א חזיר און הערנער פון אן אַקס. און א פייער האָט געזעצט פון זיין ווילדען מויל און פון זיינע ווילדע נאָזלעכער.

דער פאָנדול איז שוואַרץ און פינסטער, און די שאַף איז ווייס, אזוי ווייס, אז אַזא ווייסקייט האָט מען נאָך נאָר אויף דער וועלט ניט געזעהן. און דער פאָנדול וויל ניט אנדערש, ווי פארצוקען די קלאָר-ווייסע שאַף...

איז בערעל געבליבען שטעהן און גענומען קוקען צו דער שאַף מיט שרעק, — ווייל אַט, אַט — און דער פאָנדול וועט אַניאָגען די שאַף.

ווי נאָר אָבער בערעל פראַגער האָט אזוי גענומען קוקען צו דער שאַף, האָט די שאַף אים דערזעהן...

און אז די שאַף האָט אים דערזעהן, האָט זי גלייך גענומען לויפּען צו אים, און דער בייזער פאָנדול נאָך איר.

זעהט בערעל, אז ס'איז שלעכט, ווייל דער פאָנדול וועט קומען אהער, וועט ער מן הסתם צערייסען אי די שאַף, אי אים. נאָר ער מאַכט ביי זיך אָפּ:

— מיַא, וואָס עס וועט זיין, וועט זיין! איך האָב דאָך ביי

זיך אין האנט א שפיז און אין הימעל א גאָט. און אויף דער ווייז
סער שאָף איז דאָך טאקע א גרויס רהמנות.

און ווי נאָר בערעל פראגער טראכט אזוי, איז די שאָף שוין
ניט ווייט פון אים. און איידער וואָס-ווען, האָט די שאָף גענומען
לויפען אין א ראָד אַרום בערלען. און ווי נאָר די שאָף האָט פאר-
ענדיגט איר ראָד, אזוי איז ארום בערלען געוואָרען א גרויסער שיי-
נענדיגער רינג. דעמאָלט איז די ווייסע שאָף גלייך אריינגעלאָפֿען
אין רינג און האָט זיך אוועקגעלייגט לעבען בערלען...

אז דער שוואַרצער פאָנדול האָט דאָס דערזעהן, איז זיין כעס
געוואָרען אזוי גרויס, אז די שטיקער פייער פון זיין מויל און פון
זיינע נאָזלעכער האָבען גענומען שלאָגען אין גרויסע פלאַמען. ווי
נאָר אָבער די פלאַמען זענען אָנגעקומען צום ווייסען רינג, וואָס
ארום בערלען און דער שאָף, האָבען זיי אויפגעהערט צו ברענען...
און דער שוואַרצער פאָנדול איז געקומען ביז צום ווייסען
רינג און האָט גענומען ארומלויפען ארום דעם רינג א בייזער און
שרייענדיגער. ער האָט געקריצט מיט די ציין און געריסען די
ערד אונטער זיך. דעם רינג אָבער האָט ער ניט געקאָנט אריבער...
און אז דער פאָנדול האָט דערזעהן, אז ס'איז שלעכט, האָט
ער זיך א צערייצטער אוועקגעשטעלט לעבען רינג אנטקעגען
בערעל פראגער און גענומען בייז רעווען און שרייען, אז בערעל
זאָל אים ארויסגעבען די ווייסע שאָף, ווייל שוין זעהר פיעל יאָרען,
ווי ער יאָגט זיך נאָך דער ווייסער שאָף און קאָן זי ניט כאַפֿען;
היינטיגע נאכט וואָלט ער זי געוויס געכאָפט, ווען ניט ער, —
בערעל פראגער.

זאָגט צו אים בערעל:

— בייזער פאָנדול! דיין שרייען איז אומזיסט. איך וועל
דיר די שאָף ניט געבען, ווייל איך זעה דאָך שוין איצט באשיינ-
פערליך, אז מיר איז באשערט צו באשיצען די שאָף; און דו,



בייזע היה, זעהסט דאך שוין אליין, אז די שאף באשיצט אויך מיר, ווייל איבער דעם רינג, וואס זי האט געמאכט ארום מיר, קאנסטן אויך צו מיר ניט צוקומען.

נעמט דער פאנדול נאך העכער שרייען און נאך בייזער רייסען די ערד אונטער זיך. און ער טשירעט אויס זיינע שרעקליך גרויסע ציין, און ער זאגט:

אויב דו גיסט מיר ניט ארויס די שאף, וועל איך דא בלייבען שטעהן לעבען רינג אזוי לאנג, ביז דו וועסט שטארבען. זאגט בערעל צום פאנדול:

— זיי וויסען, אז איך הייס בערעל פראגער. און איך שרעק זיך נאך פאר גאט אין הימעל. און דו, בייזער פאנדול, געה בעסער אוועק פון ראנען און לאז די שאף צורוק, ווייל אויב ניט, איז זעהסטו אט די שפיז. דאס איז די שפיז פון דעם גרויסען ריז, וואס האט געהאט בלויז איין אויג אין קאפ, און איך האב אים דאס איינציגע אויג זיינס מיט אט דער שפיז אויסגעשטאכען. איצט, זעהסטו, איז די שפיז אין מיינע הענט.

ווי נאך דער פאנדול האט דערהערט אזוינע רייד און דער זעהן די שפיז, האט ער זיך גלייך דערשראקען און זיך גענומען בעטען:

— איך בין הונגעריג, איך בין הונגעריג!

זאגט בערעל צום פאנדול:

— אויב דו ביזט הונגעריג, טא נא דיר א שטיק פון מיין ברויט.

ענטפערט דער פאנדול:

— ניין, ניין! מיינ הונגער איז ניט פאר קיין אנדער זאך, נאך פאר דער ווייסער שאף!...

זאגט בערעל פראגער:

— א, וויבאלד אזוי, — טא נא !!

און ער גיט צו אים א וואָרף די גרויסע שפיז.
איז דער ווילדער פאָנדול גלייך אויפגעשפרונגען אין דער
לופטען פאר שרעק און האָט זיך גענומען לויפען אין דער נאכט,
וואוהין די אויגען האָבען אים געטראָגען.
אָבער וואוהין דער פאָנדול האָט געלאָפען, איז אים די שפיז
אלץ נאָכגעפלויען... און אזוי לאנג און אזוי ווייט ווי בערעל
פראגער'ס אויגען האָבען געקאָנט קוקען אין דער נאכט, האָבען זיי
אלץ געזעהן, ווי דער פאָנדול לויפט אום א ווילדער פון שרעק, און
די שפיז לויפט אלץ נאָך נאָך אים...
זוען בערעל פראגער האָט זיך נאָכדעם אומגעקוקט, איז די
ווייסע שאָף שוין געווען ווייט פון אים.

ו.

האָט בערעל פראַגער נאָכדעם געראַנקט גאָט, וואָס ער האָט
אים געהאַלפֿען ראַטעווען די ווייסע שאַף, און האָט זיך געלאָזט
געהן.

און אזוי איז ער נאָכדעם געגאנגען א נאכט און א טאָג, ביז
אויף מאָרגען פארנאכט, ווען עס איז אים אויסגעגאנגען דאָס
לעצטע שטיקעל ברויט, האָט ער פאר זיך דערזעהן א גרויסען
פאלאץ.

געהט בערעל צו צום פאלאץ, גיט א קלאַפ אין טיר און טויער,
עפענען זיי זיך אויף. געהט ער אריין אינעוועניג און דערזעהט,
אז ס'איז זעהר א רייכער פאלאץ, פול מיט רייכע כלים, וואָס זיי-
נען געמאכט פון גאָלד און זילבער. אָבער קיין לעבעדיגער מענש
איז אין פאלאץ ניטאָ...

טראכט ביי זיך בערעל:

— וואָס הייסט? פאר וואָס איז דאָ קיינער ניטאָ?

און ער טראכט:

דאָס איז געווען א נעסט פון גזלנים, וואָס קומען זיך אהער
צונויף אין מיטען נאכט און באהאַלטען דאָ זייערע אוצרות. דער-
פאר איז דאָ איצט קיינער ניטאָ.

און ער טראכט:

זאָל איך בלייבען דאָ, קאָנען זיי מיך נאָך הרג'נען. זאָל
איך ווייטער לויפֿען, ווייס איך ניט, וואוהין. און אויב זיי טרעפֿען
מיך אָן אין מיטען פעלד, הרג'ענען זיי מיך דאָך סייוויסיי, און

מיד בין איך אויך; וואָלט דאָך געווען בעסער, איך זאָל זיך דאָ אויסבאהאלטען ביז איבערנאכט, און אויף מאָרגען, ווען קיינער וועט דאָ ווידער ניט זיין, וועל איך מיר געהן ווייטער.

און ווי ער טראכט אזוי, דערוועגט ער פאר זיך אן אויווען. נעמט ער און קריכט ארונטער אונטער'ן אויווען און פארמאכט דאָס טירעל אזוי, אז ער זאָל קאָנען זעהן, וואָס עס וועט דאָ פאָר-קומען ביי דער נאכט.

איז ווי בערעל פראגער ליגט זיך אזוי אונטער'ן אויווען און קוקט ארויס אויפ'ן רייכען פאלאץ, דערוועגט ער, ווי פאר'ן פענ-סטער געהט אויף די לבנה. און ווי נאָר די לבנה איז אויפגעגאנגען, אזוי האָט זיך מיטאמאָל דערהערט דאָס קומען פון גרויסע חיילות און דאָס שפילען פון גרויסע מוזיק קאפעליעס. און גלייך נאָכדעם האָבען די חיילות גענומען אָנפילען די נאכט מיט הילכיגע געשרייען:

דער מלך קומט אהער!

דער מלך קומט אהער!

עס לעבט דער מלך!

דער מלך לעבט!

האָבען זיך די מוזיק קאפעליעס דערויף צעשפילט נאָך פרעה-ליכער און זענען צוגעקומען גאָר נאָהענט צום פאלאץ...

פאלט דערביי אויף בערלען אָן אזא שרעק, אז ער קאָן אין זיך קוים איינהאלטען די נשמה.

און דערווייל צינדען זיך אין פאלאץ מיטאמאָל אַן א סך ליכט. און אלע זילבערנע און גאָלדענע כלים שיינען זיך זעהר שטארק פאנאנדער. און עס צעעפענען זיך די טירען, און עס קומט אריין דער מלך, און עס קומען אריין זעהר פיעל הארען. און די הארען זענען ארויף דעם מלך מיט גרויס כבוד אויף א גרויסען גאָלדענעם שטול, און דער מלך זאָגט:

— ווער עס האָט עפעס א קלאָג אָדער א משפט, זאָל צוקומען פאר מיר, דען איך וועל אלעמען ענטפערען!

זענען א סך מענשען צוגעקומען און האָבען זיך פאר אים גע-
קלאָגט און האָבען זיך פאר אים געלאָדען. און ער האָט זיי אלע-
מען זעהר גוט געענטפערט. און עס איז זיי אלעמען זעהר וואויל
געפעלען, און זיי האָבען זעהר שטארק געלויבט און גערימט דעם
מלך.

און אזוי האָט זיך דאָס געצויגען ביז האַלבער נאכט.
ווי נאָך אָבער עס איז געקומען צו האַלבע נאכט, אזוי
האָט זיך גלייך דערהערט דאָס קרעהען פון א האָן.

און ווי נאָך דער האָן האָט א קרעה געטאָן, זענען לעבען מלך
מיטאמאָל, ווי פון אונטער דער ערד, אויסגעוואקסען צוויי גרויסע
גבורים. און די גבורים האָבען גלייך אָנגעכאפט דעם מלך און
אים צעריסען אין שטיקער...

און אין פאלאץ איז נאָכדעם קיינער ניט געבליבען. גלייך
ווי עס וואָלט דאָרטען גאָר פון פריהער קיינער ניט געווען. און
די ליכט. זענען מיטאמאָל אויסגעלאָשען געוואָרען. נאָך דער שיין
פון דער לבנה און פון די זילבערנע און גאלדענע כלים איז איבער
דעם פאלאץ פארבליבען.

טראכט זיך ביי זיך בערעל פראגער:

— וואָס זאָל דאָס אלץ באטייטען?...

און ער מאכט ביי זיך אָפּ, אז ס'איז כדאי אויף א משיקאָ
וועס צו פארבלייבען דאָ נאָך אויף א נאכט און זעהן, וואָס אדרבה
וועט דאָ פאָרקומען אין דער אנדערער נאכט?

און ער טראכט:

— ממה נפשך! — האָט מיר שוין יאָ גאָט באשערט צו זעהן

וואונדער — טא לאַמיר זעהן. און ווייטער, איז דאך גאט א
טאטע. אפשר וויל דאס טאקע גאט, איך זאל דאס אלץ זעהן, כדי
איך זאל דאס נאכדעם קאנען דערזעהלען פאר'ן רב און פאר אלע
אידען פון אונזער שטאט.

ז.

און אז עס איז געקומען די צווייטע נאכט, איז ווי נאך די לבנה האָט זיך באוויזען פאר די פענסטער פון דעם פאלאץ, אזוי האָט זיך גלייך ווידער דערהערט דאָס אַנקומען פון גרויסע חיילות און דאָס שפילען פון גרויסע מוזיק קאפעליעס. און ווידער האָבען זיך אָנגעצונדען א סך ליכט אין דעם פאלאץ און מען האָט אריינגעפירט דעם מלך מיט גרויס כבוד, און ער האָט זיך געזעצט אויף זיין שטול און האָט געענטפערט אלעמענס בקשות. ווי נאך אָבער עס איז געקומען צו האַלבער נאכט, אזוי האָט זיך גלייך דערהערט דאָס קרעהען פון א האָן, און צוויי גרויסע גבורים זענען גלייך צוגעלאָפּען און האָבען אָנגעכאפט דעם מלך און האָבען אים צעריסען אויף שטיקער.

טראכט ביי זיך בערעל פראגער :

— טע-טע-טע! אויב שוין יא אזוי, אויב אזוי לאנג ווי ער איז מלך, הערט ער אויס אלעמענס בקשות, און מען פאָלגט אויס זיינע באפעלען, איז צו וואָס זאָל איך דאָ ליגען אונטער'ן אויווען? אימער וועל איך דאָ בעסער אָפּווארטען נאָך א טאָג ביז אויף דער נאכט, און ווי נאך דער מלך וועט דאָ זיין, און מענשען וועלען צו אים נעמען געהן מיט בקשות, וועל איך צו אים אויך צוגעהן און וועל אים דערצעהלען אלץ, וואָס מיט מיר האָט געטראָפּען, — אז איך בין דאָ א פארבלאָנדזשעטער, אז איך האָב שוין עטליכע טעג ניט געגעסען, און אז איך האָב אין דער היים א ווייב מיט קינדער, און אז אויב איך זאָל נאָך קאָנען קומען אהיים ביז מאָרגען, וואָלט

איך נאָך אפשר זוכה געווען צו שטעהן אינאיינעם מיט אונזער רב ביי קידוש לבנה. — און אז דער מלך וועט אויסהערען מיין גאנצע קלאַג, קאָן דאָך זיין, אז ער וועט שאַפֿען, מען זאָל מיך אָפּפירען אַהיים.

— עס קאָן דאָך אָבער אויך זיין, אז ער זאָל מיך גאָר הייסען הרג'ענען — זאָגט בערעל צו זיך אליין.

באלד אָבער ענטפערט ער זיך און זאָגט :

— אַ איד טאָר אזוי ניט טראכטען ; ווייל אויב א אידען איז באַשערט צו לעבען, וועט אים גאָט העלפֿען, און ער וועט לעבען בלייבען, און אויב ניט, — וועל איך דאָך שוין דאָ באלד שטארבען פון הונגער...

און בערעל האָט טאקע אזוי געטאָן. ער האָט אָפּגעווארט, ביז עס איז ווידער געוואָרען נאכט, און ווי נאָר דער מלך איז אָנגעקומען און האָט זיך געזעצט אויף זיין שטול, און דער עולם האָט גענומען צו אים געהן מיט בקשות, אזוי איז בערעל פראַגער ארויס-געקראַכען פון אונטער'ן אויווען, איז צוגעגאנגען און איז געפאלען דעם מלך צו די פיס און האָט אים אויסדערצעהלט זיין גאנצע קלאַג.

און ווי נאָר דער מלך האָט אויסגעהערט אליין, וואָס מיט בערעל'ן האָט געטראָפֿען, אזוי האָט ער גלייך געזאָגט :

— דיין פארלאַנג זאָל דערפילט ווערען !

און דער מלך האָט גלייך געשאפֿען צו איינעם און געזאָגט :

— פיר אָפּ דעם מענשען צו זיין שטאָט !

האָט דער, וועמען דער מלך האָט געשאפֿען, גלייך גענומען בערעל'ן פאר דער האנט, אים ארויסגעפירט פון פאלאץ און גענור מען געהן מיט אים, ווי א ווינט וואָלט זיי געטראָגען.

ח.

אויפ'ן זעג איז בערעל פראגער איינגעפאלען :
 — סטייטש ! וואָס פאר א פנים האָט דאָס ? — איך האָב
 געזעהן אזוי פיעל זואונדער, צום סוף ווייס איך דאָך ניט וואָס,
 ווער און ווען...

רופט ער זיך אָן צו דעם, וואָס פירט אים :
 — אדוני ! זאָג מיר, איך בעט דיך, וואָס איז דאָס פאר א
 מעשה מיט דעם מלך, וואָס אלע נאכט קומט ער און קעניגט, און
 איטליכער גיט אים אַפ גרויס כבוד, און דערנאָך צערייסט מען
 אים.

זאָגט צו אים דער פירער :
 — זיי ווייסען, אז דאָס איז דער רוצח, גירון. שוין א סך
 יאָרען, אז ער איז טויט, און ווען ער האָט געלעבט, האָט ער זעהר
 פיעל מענשען אויף שטיקער צעריסען, און ער איז אויך געווען א
 גרויסער צורר היהודים און האָט נאָר געוואָלט אָפנעמען די גאנצע
 וועלט און ווערען א מלך איבער איר. דערפאר באשאפט מען אים
 איצט יעדע נאכט און מען קרוינט אים פאר א מלך, און ווי נאָר
 עס קומט דעם האָנ'ס אויסגעשריי פון האַלבער נאכט, צערייסט
 מען אים אויף שטיקער. דאָס איז די שטראַף, וואָס גאָט האָט אים
 געגעבען, ווייל גאָט באצאָלט מדה כנגד מדה.
 „און ווייטער דארפסטו, בערעל, וויסען, אז דו ביזט איצט
 אין לבנה לאַנד. מען האָט דיך אהערצו געבראכט דערפאר וואָס
 דיין קידוש לבנה איז שוין אהער זעהר פיעל מאַל ארויפֿ־

געגאנגען, אינאיינעם מיט דעם ליכט פון דיין הייליגען רב, און ווייל מען האט געדארפט האַבען עמיצען, וואָס זאָל אַרויס-רייסען די שפיז פון דעם גרויסען ריז. וואָרים נאָר דורכ איר האָט מען אין יענער נאכט געקענט ראטעווען די ווייסע שאַף פון דעם ביזען פאַנדול.

„און דו מוזט וויסען, אז דאָס איז ניט גלאַט אזוי א ווייסע שאַף. נאָר דאָס איז א שאַף וואָס איז אין גלות זינט דאָס אידישע פאַלק איז אין גלות.

„און די שפיז, וואָס דו האָסט געוואָרפען דעם פאַנדול, פליהט אים נאָך אלץ נאָך.

„און זי וועט אים נאָך אזוי נאָכפליהען ביז אין דעם סוף פון די טעג.

„און ווען דער שפיז וועט טרעפן דעם פאַנדול אין קאָפּ אַרײַן, וועלען דעמאָלט אַלע מענשען אויפגעריכט ווערען.“

און אזוי האָט דער פירער די גאנצע צייט גערעדט צו בערעל פראגער און איז מיט אים אלץ געגאנגען, ווי דער ווינט וואָלט זיי געטראָגען.

מיטאמאָל אָבער האָט זיך דער פירער אָפגעשטעלט און אויס-גערופען :

— הויב אויף זיינע אויגען בערעל :

הויבט בערעל אויף זיינע אויגען און דערזעהט, אז ער איז שוין אין פראג...

און איידער וואָס-ווען זאָגט דער פירער צו אים :

— זיי וויסען, אז איך קאָן שוין מיט דיר ווייטער ניט געהן. און איידער איך ווער ניט לעבען דיר, האָב איך דיר נאָך צו זאָגען איין זאך :

— געדענק, דו ביזט אזוי פיעל נסיונות אויסגעשטאנען,
 שטעה אויס נאך איין נסיון: —
 — זיי וויסען, אז כאטש דו זעהסט שוין פאר זיך דיין שטאָט
 פראג, ביזטו פונדעסטוועגען נאך אלץ אין לבנה־לאנד, און אויב
 דו ווילסט באמת קומען אהיים, טאָרסטו ניט מפסיק זיין, פון איצט
 ביז דו טרעסט אריבער די שוועל פון דיין הויז. וואָרים טאָמער
 רעדסטו אויס א וואָרט מיט עמיצען, איידער דו ביזט אריין צו זיך
 אין הויז, וועט זיין שלעכט מיט דיר, — וואָרים דו וועסט רעדען
 נאך איידער דו ביזט ארויס פון לבנה לאנד.
 און ווי נאך דער פירער האָט דאָס אָפגעזאָגט, איז ער ניט
 געבליבען.

א גרופע מעשה'לאך פון דוד איגנאטאָוו

אונטער'ן וואָלקסטימליכען נאָמען

גאָלד און זילבער און בריליאַנטען

- (1) די מעשה מיט'ן גאָלדענעם אינגעלע
- (2) א שטעטל: (דער רויטער ריו, גאָט'ס וואונדער)
- (3) ווינטער: (דאָס אַנקומען פון ווינטער, א ווינטער נאכט אין וואן קארטלאנד פארק, די מעשה מיט'ן חתן אין דעם ווייסען וואַלד).
- (4) א שטאט: (ניו יארק, דער האָדסאָן).

נאָך אַלע מעשיות:

- (5) דער רמב"ם און דאָס מענשעלע
- (7) דער נסתר
- (8) די מעשה מיט די צוויי שותפים
- (9) בערעל פראַגער אין לבנה לאַנד
- (10) בערעל פראַגער אין דעם לאַנד פון ריינקייט
- (11) די מעשה מיט דער מלכה שבת
- (12) די מעשה מיט דעם אמת'ן און דעם פאַלשען בן מלך
- (13) די פארוואַגעלטע בת מלכה און דער גבור
- (14) פון חומש: האַזינו, דאָס געזאַנג פון משה (אידיש פון דוד איגנאטאָוו), די רייד פון בלק און פון בילעם (אידיש פון י. י. שוואַרץ און דוד איגנאטאָוו)

FARLAG AMERICA, 215 East Bway., N.Y.